

लालूअ में रस जी रिहाणि ::--

(१३८)

लीलाए लालन खे, वठी लालूअ में आया ।
 भाग भरियनि भगतनि जा, थियड़ा मन भाया ॥
 सतिसंगियनि सनेह सां, घरिड़ा सजाया ।
 सभिनी ज़ातो दिलि में, ज़णु आया रघुराया ॥
 जै जैकार जानिब जा, मिली माणुहुनि मचाया ।
 महिर कई मिसिकीन ते, भालड़ा भलाया ॥
 वेही सत्संग भवन में, दिना सुखिड़ा सवाया ।
 वचननि जे विलास जा, बादल बरिसाया ॥
 करें प्रसंग प्रेम भरिया, मिठे बाबल बुधाया ।
 जद्रा जीअ जगत जा, ठाकुर सां ठाहिया ।
 मुंझा हुआ मार्ग में, से मालिक मिलाया ।
 दिलिबर दिलि दया सां, रुअन्दा खिलाया ॥
 विषय जे वाड़ीअ द्रांहुं, वेंदड़ वराया ।
 भटिक्या थे जेके भरम में, से रांझन रसाया ॥
 रस्ता राम मिलण जा, सभु साजन समुझाया ।
 लुड़िहिया थे लब लहरि में, से बुदन्दा बचाया ॥
 कचा हुआ जे कुरिब में, से प्रीति में पचाया ।
 केई कामी कुटिल मति, हरि रस में रुंम्भाया ॥

भोरा भगत लालूअ जा, बाबल मन भाया ।
 अबोझनि अलङ्गनि ते, दिलिबर कई दाया ॥
 उन्हनि बि घणे अनुराग सां, बाबल गुण गाया ।
 रांदियूं करनि रस भरियूं, बिया मलाखिड़ा लाया ॥
 रांझन जे रीझण जा, केई रंगिड़ा रचाया ।
 सुखनि समाया, गरीबि श्रीखण्डि गढ़िजी ॥

(१३६)

लालूअ में साईअ जो, थियुमि सतिसंगु सोभारो ।
 श्रद्धा में साईअ जे, शहरु थियो सारो ॥
 जसिड़ो जानिब जो थियो, हर हन्धि हाकारो ।
 मीरपुरि वांगियां हितिड़े, भी नर हंयुमि नारो ॥
 सारो दीहुं सतिसंग में, वजे नाम जो नगारो ।
 सुबह जो साई सैरु कनि, रस्तो वगणनि वारो ॥
 विहिनि पिपिलनि छांव में, थिए वाह जो निजारो ।
 लालूअ जे दरिवेशनि, बुधो साई सूंहारो ॥
 दर्शन लाइ दिलिबर वटि, आया छदे ओतारो ।
 साईअ कयुनि सन्मानिड़ो, अथमि सच जा पूजारो ॥
 दरवेशनि चयो कुरिब मां, तूं आं कामिलु करारो ।
 तुंहिजे नेणनि रबी नूर जो, आहे साहिब सतारो ॥
 चमिके क्रोड़ चंद्र जियां, मस्तकु उजियारो ।
 सूफियुनि सरिदारो, तूं आशिकु आहीं अल्लाह जो ॥

(१४०)

तूं आशिकु आहीं अल्लाह जो, तूं मुरिशिदु मौलाई ।
 दीदारु थियो तो दोस्त जो, इहा रब जी भलाई ॥
 अल्लाह जे इश्क जो, कुछु बाबल कजि बयानु ।
 कहिड़े तालिब जे मथां, मुरिशिदु थिए महरिबानु ॥
 इश्क हकीकीअ में वजें, कीअ वहिदत वारो ।
 सबुर ऐं शुकुर जो, चओ किस्सो सारो ॥
 तदही बालिया बालिड़ा, सूफियुनि जे सिरताज ।
 दरवेशनि जे दादुले, मीरपुरि महिराज ॥
 मुरीदु हिकु मुरिशिद वटि, वयो रखी वेसाहु ।
 राह पुछियाई रब जी, कीअ राजी थिएमि अल्लाहु ॥
 मुरिशिद चयुसि महिर मां, छिकि नकिशो दिलि वारो ।
 तंहि में तेजु अल्लाह जा, पसंदे तूं प्यारो ॥
 तालिबु नालो तिनि जो, जहिं खे हिक ई तलब ताति ।
 अठई पहर अल्लाह जी, वाई हुजे वाति ॥
 जेके तालिब ताति जा, ताति बि तिन्हीं वटि ।
 पर मिलंदी मुरिशिद महिर सां, कान विकामें हटि ॥
 मुरिशिद वटि तालिबु रहे, जीअें कबर में मुड़िदो ।
 खाक थिए खावंद लाइ, सो जानिब सां जुड़न्दो ॥
 पर प्रीति जे पाणीअ सां, सलो थिए साओ ।
 इहो सचनि सूफियुनि जे, आहे रूहड़े जो रायो ॥
 साफु करे सीने खे, जीऐं चमिके कायो ।

उहो द्रिसे अल्लाह खे, जहिं सिरिड़ो झुकायो ॥
 जहिं खे इश्कु अल्लाह जो, तहिं खे उअ न बुख ।
 वहिदत मंझि विसाल जे, सदा माणें सुख ॥
 मौला जे मस्तीअ में, थिए दाना बि देवानो ।
 घोरे जिंदु जानिब तां, जीऐं पतंगु परिवानो ॥
 दिलिबर जे दीदार लाइ, रातियूं दीह रड़े ।
 मजिनूंअ जियां मस्तानु थी, सारियूं सद करे ॥
 बुवलीकलंदर जो इहो, सुखुनु सोभारो ।
 ईदो कद्रहिं अंडण में, उहो कमलीअ वारो ॥
 जे हिन चांडोकीअ राति में, मिले मुहुबु मनठारो ।
 काबू कयां कियामत ताई, उहो नीह जा निजारो ॥
 वाउ लहे वारनि तां, सुन्दर सुगन्धि सांणु ।
 झर्दीदो रहां जौक सां, झुलाए पंहिजो पाणु ॥
 किरोड़ें कन कठा करे, बुधां गुल बदन गुफितार ।
 बिए खे बुधणु कीन द्रियां, तोड़े हीला करे हजार ॥
 लिकाए लख कोठियुनि में, वेठो लालन निहारियां ।
 आउं न द्रिसां देह खे, नकी देह खे देखारियां ॥
 सोघो करे सज़ण खे, वजां समुंड जे पारि ।
 दिलिबर जे दीदार खां, दमु न थींदुसि धार ॥
 महिबूब जे गलिड़े में, थियां गुलनि जो हारु ।
 धुआं दरिद दिलिबर जा, बणिजी आंसुनि धार ॥
 कजलु थी अखियुनि जो, करियां संहिड़ी सरिदार ।

थी जुती जानिब पेर जी, घुमां बाग बहार ॥
 सैरु करे जंहि सणिक जो, करियां उते छिणिकारु ।
 चरणनि रज उघण लाइ, वड़ा वधायां वार ॥
 पानिड़ो थी प्रीतम जे, चपनि लालु कयां ।
 वरु करे जदहिं विहण जी, सन्दुली छोन थियां ॥
 खेदण लाइ खांवद जे, थियां हरणीअ जो बालु ।
 हथनि में होतनि जे, थींदुसि हुदिड़ी बालु ॥
 बंदहनिवाज बुखिड़ी लगे, थियां मां भोजनु थालु ।
 घोटु चड़िहे घोड़ीअ ते, सा थी पवां तत्काल ॥
 कुतिड़ो थींदुसि कांध जो, दरिड़े जो दरिबानु ।
 झूठो टुकुरु जानिब जो, पुछु लोद्रे कयां पानु ॥
 शौकु चवे सुहिणल लाइ, सभु कुछु आउं थियां ।
 सेवा करियां सज़ण जी, जेको दमु जियां ॥
 मुए खां पोइ बि मालिक जो, मजींदुसि फुरिमानु ।
 बिना सिर जे धडु हुजे, त बि कन्दो साहिब सन्मानु ॥
 अबल चयो आशिकनि जा, इहे ई आहिनि हाल ।
 लिव लाए लालन सां, थियड़ा लाल गुलाल ॥
 फकीरनि चयो गदि गदि थी, वाह जगत गुरुदेव ।
 अंधनि खे अखिड़ियूं दिनइ, बुधाए साहिब सेव ॥
 इश्क जे इसिराा खे, वाह जो तो ज़ातो ।
 जुवानीअ में जानिब जे, रही रंगि रातो ॥
 खुदावंद करीम खे, तो साहिब सुजातो ।

लालन तो लातो, इश्कु सचे अल्लाह सां ॥

(१४१)

वाह मुरिशिद मन मोहिणां, बुधाइजि ब्रिया बि कलाम ।

बंदगी बरिहालु थिएई, सज़ण कनीं सलाम ॥

साईअ बि सतिकार सां, चई मधुर वाणी ।

सबुर ऐं शुक्र जी, कई कुरिबउ कहाणी ॥

बीबी राबियां जी रस भरी, रांझन कई रिहाणिं ।

यादि करे जानिब खे, जेका रोए झीणीं ब्राणि ॥

सारो दींहु सोदागर वटि, करे गुलामी ।

राति रोए रांझन लाइ, थिए न आरामी ॥

अहिडे हीणे हाल में, चवे शुक्रु थई साई ।

मां तुंहिजे खेल जी पुतिली, मूं खे जिऐं हलाई ॥

या रब तुंहिजे रज़ा में, रहां सदा राजी ।

तुंहिजे कुरिब क्यास सां, थियां पैबनि खां आजी ॥

लोड़ रखां जन्नत जी, त दरिड़ो बंदि करीमि ।

जे झिजां दोज़क बाहि खां, त जहन्नम मंझि धरीमि ॥

पर लालन तुंहिजे इश्क जी, लगी लूअं लूअं मंझि लगाार ।

मुहिबत मंझि मस्तानु थी, पल पल क्यां पुकार ॥

हिरी वियसि तुंहिजे हुब में, हिक साइथ कीन सरे ।

जीअें मछुली पाणीअ खां, पलक न थिए परे ॥

हिकड़े दींहु बीबीअ वटि, आया के दरिवेश ।

जिनि इश्क में अल्लाह जे, पाता भगुवा भेष ॥

बीबीअ पुछियो तवहां देश में, कहिड़ो दरवेशनि ध्यानु ।
 हिक चयो सहूं सबुर सां, मालिक जो फुरिमानु ॥
 ब्रिए चयो सभ हाल में, साहिब शुक्रु कयूं ।
 तोड़े विहूं महिलात में, तोड़े छानि छयूं ॥
 तोड़े मिलनि पुलावड़ा, तोड़े सुकी रोटी ।
 शुक्रु करे साहिब जो, चऊं खरी ना खोटी ॥
 टिएं चयो महिबूब जे, पीड़ मां अचे सुवादु ।
 आशिकु सादिकु आ उहो, जेहिं जानिब जी यादि ॥
 बीबीअ चयो असुल खां, इहो फकीरनि फहमु ।
 जानिब संदीअ यादि में, विसिरियो सभु वहमु ॥
 पीड़ा ऐं लजत जी, खबर रखनि कान ।
 जिनि खे इश्कु अल्लाह जो, से मुहिबत में मस्तानु ॥
 मंसूरु चड़िहियो सूलीअ ते, हकु हकु पियो गाए ।
 शमसितबिरेजु खुशीअ सां, खल पियो लहिराए ॥
 इब्राहीम सचे इश्क ते, बाहि बि थी पेई बागु ।
 ऊंदहि उदामी वेई, जदहिं बरियो इश्क चिरागु ॥
 अहिड़ीअ तरह फकीरनि खे, साईअ रीझायो ।
 पंहिजे अंडण में आयो, मिली खिली मौजूं करे ॥

(१४२)

सांझीअ जो साहिब मिठे, सुखिड़ो घोटायो ।
 पी प्यालो प्रेम सां, अची बागिड़ो वसायो ॥
 वेठा रस एकान्ति में, दिलिबर ध्यानु धरे ।

अवधेश्वरीअ जे अंडण में, आया नेणनि नीरु भरे ॥
 परियां दिठाऊं प्रेम में, मगनु महितारी ।
 राजमहिषी दशरथ जी, अमां कौशल्या प्यारी ॥
 जहिंजा विया थमि बन दे, सुवन सुखकारी ।
 वेठी आ विस्माद में, सा विरहणि वेचारी ॥
 मोगी ऐं मांदी घणी, दुर्बलु थसि देही ।
 ना ज़ाणां कहिड़े बन में, हूँदा सुवन सनेही ॥
 कदहीं विरह उन्माद में, झौड़ूं पेई पाए ।
 कदहीं दिसी बचनि खे, पेई हिंदोर झुलाए ॥
 कदहीं जुतिड़ी जानिब पुट जी, पेई अखिड़ियुनि सां लाए ।
 कदहिं वेस दिसी वर वरणि जा, लेथिड़ियूं पेई पाए ॥
 कदहीं चवे स्नान लाइ, सरयू तीर वियो ।
 कदहीं चवे कियास मां, मूं खे लही लालु दियो ॥
 कदहीं चवे रघुवीर खे, सिघो कलेऊ करायो ।
 वजेमि थो दरिबारि में, करि सुमित्रा सायो ॥
 कदहीं वर्जी पलंग ते, पुटिड़े जागाए ।
 वाइड़नि वांगियां अंडण में, रोए ऐं गाए ॥
 कदहीं दिसे भित्ति ते, पाए भित्तिड़ीअ खे भाकुरु ।
 काथे आ त्रिभुवन धणी, मन मन्दिर ठाकुरु ॥
 सींगारियुमि जंहि सुवन खे, तंहि धारियो फकीरी वेसु ।
 छदे अंडणु अमड़ि जो, वर्जी वसायो परदेसु ॥
 गुर वशिष्ठ रखायुसि ब्रतिड़ो, त थीन्दे राजधणी ।

उन मुंहिजे राजकुमार जी, जटा मुकुटु बणी ॥
 कदहीं श्री रंगदेव खे, वेठी लालाए ।
 देस परिदेस ब्रचनि जा, कुशल मनाए ॥
 दिसी उन्मादु अमड़ि जो, साई थियुमि अधीरु ।
 सुदिका भरियाऊं सोज मां, वहाए नेणनि नीरु ॥
 सुमित्रा वारी दिलि सां, अमड़ि वटि आया ।
 चयाऊं सिधो ईन्दव अंडण में, श्री जू रघुराया ॥
 नामु .बुधी ब्रचिड़नि जो, जननीअ जागी निहारियो ।
 साईअ जो हथिड़ो वठी, भरि में विहारियो ॥
 वरी बि भाव उन्माद में, मगनु थी माता ।
 दिसु सुमित्रा छा कयो, कटिन विरिधाता ॥
 हिन्दोरनि जा हेरुआ, से पटनि पन्थ करनि ।
 जेके रहनि महल मंडलनि में, से वणनि में विचिरनि ॥
 .दुख दोलावा बननि जा, सबुर सांणु सहनि ।
 लुकुनि ऐं पारनि में, वणनि हेठि रहनि ॥
 प्रभाति जो पुटिड़नि खे, केरु कलेऊ कराए ।
 वठी अचोमि वणनि मां, मुहिंजा ब्रटोही वराए ॥
 प्यास में पुटिड़नि जो, हूंदो मुखिड़ो कुम्हिलायो ।
 मूंखे पठायो उन्हनि वटि, इहो थोरो मूं लायो ॥
 भिक्षा करे बननि में, वजी ब्रचनि खारायां ।
 सीयारे जे थधि खां, वजी लालन लिकायां ॥
 भिजंदा हूंदमि बरिसाति में, छिनल पर्ण कुटीर ।

पहिरो दीन्दो हूंदो प्रीति सां, लादुलो लक्ष्मणु वीरु ॥
 हिक हिक पलक कल्प सम, बेनिड़ी मां भायां ।
 वरी विहारे गोदि में, कदही वैदियलि विन्दुरायां ॥
 सुमित्रा चयो सनेह सां, मुंहिजी राम जननि जीजी ।
 सिधो दिसी सियाराम खे, रहंदइ दिलि रीझी ॥
 दुखनि दालावनि जा, दीहं लंघे वेंदा ।
 श्रीरामु लक्ष्मणु जानकी, अंडण में ईदा ॥
 तूं धीरजवन्ति दीदी मिठी, तूं तपस्वनी राणी ।
 राज महिषी रघुवंश जी, सनेह में सियाणी ॥
 जीअें राति पोइतां दीहुं अची, उजियारो त करे ।
 तीअें दुखनि मां सुख थियनि, इऐं थो वरिकु वरे ॥
 धीरजु धारिजु दुखनि में, इहा वेदनि जी वाणी ।
 सिधो मिलन्दीअ सियाराम सां, मिठी महाराणी ॥
 अमड़ि तदहिं उन्माद में, जेके बोलिया बोल ।
 तिनि भिजायो भावुकनि जो, नैननि नीरु निचोल ॥
 अमड़ि चयो सुमित्रा, दीदी ना समुझाइ ।
 पक न अचे थी मन में, घरि या बन रघुराइ ॥
 बुधां कोन थी कननि सां, बंदी जननि वाणियूं ।
 आयमि कोन आशीश लाइ, निमिकुल जूं नियाणियूं ॥
 श्री जूं घुमीं प्रमोद मां, गुलनि झोल भरे ।
 खिली न आयमि अंडण में, जंहि दिसी जीउ ठरे ॥
 पुछियुमि न रघुवर प्रीति सां, किथे सुमित्र माता ।

नैन कमल भरिया नीर सां, तोड़े रहनि रंगि राता ॥
 तोड़े दिसां थी अंडण में, घुमन्दा श्री सियाराम ।
 पर मांद न मिटे मन जी, रुगो अचे अखियुनि आरामु ॥
 कीअ करियां कादे वजां, कहिं खे .बुधायां हालु ।
 जलनि मिटे तदहिं जीअ जी, जदहिं छातीअ लायां लालु ॥
 अई सदोरी केकई, कयइ कहिड़ी चतुराई ।
 मूड़ी मूं मिसिकीनि जी, तो बनिड़े पठाई ॥
 पती वयो परिलोक दे, थी रातिड़ी उंदाही ।
 कहिड़ो भला कयुइ भरत जो, जंहिजी देही दुख दाही ॥
 घोरियमि न प्राण पुटनि तां, तदहिं सहां दुख माई ।
 कदहिं .बुधन्दसि कननि सां, आयुमि रघुराई ॥
 श्री जू चवंदमि ससुड़ी, अमां चवे रघुवीरु ।
 चरिणनि में लक्ष्मणु झुके, इहा लगे सणाई हीर ॥
 जियां थी त बि विपति जी, वेठी पीड़ सहां ।
 जे वजां हली परिलोक दे, त बि काथे लाल लहां ॥
 सुखी दिसां सियाराम खे, इहा आशा जियारे ।
 जानिब पुट खे जीउ चवां, जदहिं अमां उचारे ॥
 अमड़ि न दिसी अंडण में, मतां मांदिड़ो रामु थिएमि ।
 इन्हींअ सोनीअ घड़ीअ लाइ, थो जदड़ो जीउ जिएमि ॥
 खिली घुमन्दमि अंडण में, श्री रामु लखणु बई ।
 मिठियूं गाल्हियूं कन्दा माउ सां, गोदीअ में वेही ॥
 सींगारे सियचन्द्र खे, वर सां विहारियां ।

राज सिहांसन ते दिसी, दिलिड़ी पेई ठारियां ॥
 बाहिरां जय जय धुनि जा, थियो मिठो आवाजु ।
 आयो पुष्पक यान ते, रघुकुल जो सिरताजु ॥
 साईअ चयो सनेह सां, अमां आयो थेई रघुवीरु ।
 जै जसु खटी जग में, गदु श्री जू लक्ष्मण वीरु ॥
 अमड़ि उथी उमंग मां, श्री रघुवर कयो प्रणामु ।
 छातीअ लातो छेह मां, लक्ष्मणु श्री सियारामु ॥
 अयोध्या में आनन्द जा, थियड़ा मंगल गान ।
 दिना दीननि दान, गरीबि श्रीखिण्ड गदिजी ॥

(१४३)

सतिसंग लाइ साहिब वटि, आया सतिसंगी ।
 प्रेम मंझा प्रणामु कयो, अन्दर में उमंगी ॥
 पहिरीं कवित अनुराग जा, भाई माजीराम गाया ।
 बुधी वचन बुढ़िड़े जा, साई हर्षाया ॥
 प्रह्लाद आदि भगतनि में, जीअें वेठो वैकुण्ठ ईशु ।
 तीअें मुहिबतियुनि मेड़ में, मुहिंजो मीरपुरि महीशु ॥
 भोलनि रिछनि रिहाणि में, जीअें मगनु श्री रघुराजु ।
 अहिड़ो आनन्दु थो अचे, दिसी साईअ सन्त समाजु ॥
 हुकिड़े मां हरि नाम जी, थिए गुड़ि गुड़ि गुलज़ारी ।
 प्रेम सां करे पानिड़ो, मुंहिजो अबल अवितारी ॥
 रुलिड़ो अथनि हथनि में, अखियुनि खुमारी ।
 दिलिबरु वेठुमि दिलि में, जहिंजी झलक चौधारी ॥

अगियां तुलसी गमिलिड़ो, सरिसब्जु आ साओ ।
 पन पन में जंहिजे प्रेम जो, रसिड़ो समायो ॥
 चोधारी तंहि चौक में, गुल गाड़िहा पीला ।
 तंहिमें युगल धणियुनि जी, लालु दिसे लीला ॥
 स्वामी टहिल्याराम पुछियो, सिरड़ो निवाए ।
 जप साहिब में युगल जो, को जसिड़ो आहे ॥
 साईअ चयो सनेह सां, बुधु भाग्यवान भाई ।
 जपु साहिब में युगल जी, सभु महिमा समाई ॥
 पोई पउड़ी में युगल जो, प्रघटु उचारियो नामु ।
 साकेत जो वर्णनु कयो, आ सतिगुर सुखधाम ॥
 धर्मखण्ड ज्ञान खण्ड खां, कृपा खण्डु न्यारो ।
 उन्हींअ खे सतिगुर चयो, आ साकेतु सोभारो ॥
 उते रहनि अनुराग में, जोध महा बन सूर ।
 जिनि जे रोम रोम में, श्रीरामु रहियो भरिपूर ॥
 उते श्रीसियाराम जी, महिमा जोति बरे ।
 जंहिजे रूप प्रकाश जो, कथनु केरु करे ॥
 अजरु अमरु आनन्द जो, उहे रसिड़ो था माणीनि ।
 जेके युगल धणियुनि खे, हिकु करे जाणीनि ॥
 माया जे छल वल में, वजनि कीन वही ।
 ब्रह्मानन्द खां पारि थी, साहिबु कनि सही ॥
 उन्हींअ रस जे धाम में, भगत वसनिं केई ।
 सचे साहिब जा सदा, रस मांणिनि सेई ॥

उहे वसनि सच खण्ड में, जिनि अन्दर ना अहंकार ।
 निहालु थिया जेके नज़र सां, पाए दिव्य दीदार ॥
 उते पंजनी रसनि जा, पंज खंड आहींनि ।
 देवनि खे दुर्लभु घणो, सुर मुनि साराहींनि ॥
 हिक हिक रस जे भाव जा, मंडल आहिनि अनन्त ।
 लाढ़ लड़ाईनि जुगल खे, जिते सनेही सन्त ॥
 मता रहनि मुहिबत में, उहे प्रेमियुनि जा पाड़ा ।
 जसु गाईनि जानिब जो, सभेई दिहाड़ा ॥
 उते युगल जसिड़े सां, गूंजनि सभु गलियूं ।
 नृत्य गान रस तान नितु, आलापिनि अलियूं ॥
 किये ब्राल राघव खे, खिचिणी खाराईनि ।
 किये कौशल्या अमड़ि जी, था थनुड़ी धाराईनि ॥
 किये घुमेंमि धिटियुनि में, सखनि सां रघुवीरु ।
 नंढिड़ा धनुष हथनि में, कढ़हिं घुमनि सरयू तीरु ॥
 किये राजसभा में, वेठो श्री रघुराजु ।
 सेवक सभु सेवा करे, साराहींनि सिरताजु ॥
 किये मिथिलापुरीअ जो, आहे मधुरो रसु ।
 जिते युगल विहांव जो, सभु को गाए जसु ॥
 कियेझूलनि पींघनि में, किये खेलनि होरी ।
 किये घुमेंमि बागनि में, अलिबेली जोड़ी ॥
 किये रासिमंडल करे, सखियूं रीझाईनि ।
 किये युगल विहांव जा, लाढ़ा पेयूं गाईनि ॥

उते अनन्त भगतनि जा, केई भाव अनूप ।
 जिऐं जिऐं चाहींनि चित में, से से थियनि सरूप ॥
 सारस हंस शुक सारिका, कोकिलि मोर चकोर ।
 लातियुनि में लालन जो, जसु गाईनि निशिभोर ॥
 नितु नितु नवनि रसनि सां, रांझनु रीझाईनि ।
 सेवकु श्री सियाराम जो, सदाई सदाईनि ॥
 श्री जैदेव आदि भगतनि जा, उते चिटियल चौबारा ।
 जिनिमें युगल जस जा, आहिनि निर्मलु निजारा ॥
 उते अनूपम गुलनि सां, कविता जूं क्यारियूं ।
 युगल धणी उहे जौक सां, घुमनि धिटियूं सारियूं ॥
 जिते बिन बादल जे, वसनि मुहिबत मींह ।
 अनन्तु प्रकाशु अडण में, न का राति न दीहुं ॥
 सतिगुर नानक देव कयो, इऐं साकेत जो वर्णनु ।
 पर पतो पवंदो तिनि खे, जेको रसिकु अननु ॥
 बुधी वचन बाबल जा, कई संगति जै जैकार ।
 सुखी रहींमि सुहाग सां, ओ साई सिरजणहार ॥
 सतिगुर नानक हृदय जो, ब्रियो केरु लहंदो पारु ।
 इन्हीअ मां जाहिरु थियो, अबलु अथमि अवितारु ॥
 अहिड़ीअ रीति सतिसंग में, वसियो अम्बृत मीहु ।
 सुजस सुमेर चोटीअ ते, वेठो साई शीहु ॥
 जेके रहिजनि रांझन सां, सेई सदोरा दीह ।
 नाथ निवाजिया नीह, कुटिल जीव कलिजुग जा ॥